

પ્રસાર ભારતી

સમાચાર વિભાગ, આકાશવાણી, અમદાવાદ

Date : 06-04-2024

MIDDAY : 2.30 to 2.35pm

Day : SATURDAY

Regional News

આકાશવાણી અમદાવાદ-વડોદરા

પ્રાદેશિક સમાચાર હેમાંગીની સોનારા વાંચે છે.

(ન્યૂઝ બ્રેક - આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો)

(સમાચારને અંતે - આકાશવાણીના અમદાવાદ-વડોદરા કેન્દ્ર પરથી સમાચાર પૂરા થયા)

BJP-CONGRESS LIST

કોંગ્રેસે આગામી લોકસભાની ચૂંટણી માટે વધુ છ ઉમેદવારોની યાદી આજે જાહેર કરી છે. જેમાં કેન્દ્રશાસિત પ્રદેશ દાદરા નગર અને હવેલી લોકસભા મતવિસ્તાર માટે અજીત રામજીભાઈ માહલાની પસંદગી કરવામાં આવી છે. આ ઉપરાંત ગોવાની બે, મધ્યપ્રદેશની ત્રણ લોકસભા બેઠકોના ઉમેદવારોના નામ જાહેર કર્યા છે.

કોંગ્રેસે ઉત્તર ગોવા મતવિસ્તારમાંથી રમાકાંત ખલાપ અને દક્ષિણ ગોવા મતવિસ્તારમાંથી કેપ્ટન વિરિયાતો ફર્નાન્ડિસને મેદાનમાં ઉતાર્યા છે. સત્યપાલસિંહ સિકરવાર મધ્યપ્રદેશના મોરેનાથી ચૂંટણી લડશે અને પ્રવીણ પથલ ગ્વાલિયર બેઠક પરથી ચૂંટણી લડશે.

Voting awareness programme

રાજ્યમાં આગામી લોકસભા સામાન્ય ચૂંટણી સંદર્ભે વિવિધ મતદાન જાગૃતિના કાર્યક્રમો યોજાઈ રહ્યા છે.

મહેસાણા જિલ્લામાં સંવેદનશીલ મતદાન મથકો સહિત 904 મતદાન મથકો ઉપર કેવું મતદાન થઈ રહ્યું છે. કોઈ અનિચ્છનીય બનાવ બને નહીં તે સહિત તમામ બાબતો ચૂંટણીપંચના અધિકારીઓ કંટ્રોલ રૂમમાં બેસીને નજર રાખી શકે તે માટે મતદાન મથકો ઉપર કેમેરા લગાવી ને લાઈવ વેબકાસ્ટિંગ કરશે.

છોટાઉદેપુર જિલ્લાની શાળા-કોલેજોમાં નિબંધ સ્પર્ધા, રંગોળી સ્પર્ધા, પોસ્ટર મેકિંગ સ્પર્ધા તથા મતદાર જાગૃતિ રેલી, શેરી નાટકો વગેરે જેવા કાર્યક્રમો દ્વારા મતદાન અંગે જાગૃતિ અંગે ખાસ ઝુંબેશ હાથ ધરવામાં આવી.

કચ્છ જિલ્લામાં ડિસ્ટ્રિક્ટ આઇકોન અને કચ્છી હસ્તકલાના કારીગર દ્વારા તમામ બહેનોને અવશ્ય મતદાન કરવા નમ્ર અપીલ કરાઈ.

રાજકોટ જિલ્લા વહીવટી તંત્ર દ્વારા વિવિધ કાર્યક્રમ અને ઘરે-ઘરે રૂબરૂ મુલાકાત લઈ લોકોને જાગૃત કરવામાં આવી રહ્યા છે. જિલ્લાના વિવિધ વિસ્તારમાં વોર્ડ ઓફિસર દ્વારા ઘરે- ઘરે મુલાકાત લઈ મતદારોને જાગૃત કરવામાં આવ્યા હતા.

ભાવનગર જિલ્લામાં આદર્શ આચારસંહિતાની અમલવારી માટે ફ્લાઇંગ સ્ક્વોર્ડ તથા સ્ટેટિક સર્વેલન્સ ટીમની વિવિધ ટીમો કાર્યવન્ત કરવામાં આવેલ છે.

.....

BOTAD - ELECTION MASCOT

સમગ્ર રાજ્યમાં સૌપ્રથમ વખત બોટાદ જિલ્લામાં ઈલેક્શન મેસ્કોટ “બોટરોન” થકી મતદાન જાગૃતિનો નવતર પ્રયાસ કરવામાં આવી રહ્યો છે.

બોટાદ જિલ્લાના અમારા પ્રતિનિધિ પ્રકાશ ભીમાણી જણાવે છે કે જીલ્લા ચૂંટણી અધિકારી ડો.જીન્સી રોયના અનોખા પ્રયોગના ભાગરૂપે આ મેસ્કોટ નો ઉપયોગ કરવામાં આવી રહ્યો છે. બોટાદ જિલ્લામાં નાના-મોટાં સૌ કોઈ માટે આ મેસ્કોટ અનોખું આકર્ષણ બન્યું છે. જિલ્લાના તમામ

વિસ્તારોમાં જિલ્લા ચૂંટણીતંત્ર દ્વારા ઈલેક્શન મેસ્કોટથી લોકોને મતદાનની સમગ્ર પ્રક્રિયાથી જાગૃત કરાવવામાં આવી રહ્યા છે.

આ મેસ્કોટ સેન્સર બેઠઝડ છે. જેનાથી કોઈ વ્યક્તિ તેની સામેથી પસાર થાય તો તુરંત જ તેમાં રેકોર્ડ કરેલો મતદાન જાગૃતિને લગતો ઓડિયો-વીડિયો પ્રદર્શિત થવા લાગે છે. જે લોકોને મતદાન માટે અનોખી પ્રેરણા પૂરી પાડે છે.

.....

BJP FOUNDATION DAY

મુખ્યમંત્રી ભુપેન્દ્ર પટેલે આજે ભારતીય જનતા પાર્ટીના 45માં સ્થાપના દિવસ નિમિત્તે ગાંધીનગરમાં રિલાયન્સ ચોકડી ખાતે પંડિત દિનદયાળ ઉપાધ્યાજીની પ્રતિમાને પુષ્પાંજલિ અર્પણ કરી હતી. તેમની સાથે ગાંધીનગર મહાનગરપાલિકાના મેયર હિતેશ મકવાણા સહિતના કાર્યકર્તાઓ ઉપસ્થિત રહ્યા હતા.

મહીસાગર જીલ્લાના સંતરામપુરમાં શિક્ષણ મંત્રી કુબેરભાઈ ડીંડોર દ્વારા તેમના વતન ભંડારા ખાતેના નિવાસસ્થાને બીજેપીનો ધ્વજ લહેરાવી સૌને સ્થાપના દિવસ ની શુભકામનાઓ પાઠવી હતી. તેમજ "બુથ સંપર્ક અને ઘર ઘર સંપર્ક અભિયાન" અંતર્ગત મત વિસ્તારમાં આગેવાનો સાથે મિટિંગ કરી હતી.

કેન્દ્રશાસિત પ્રદેશ દમણ, દીવ અને દાદરા નગર હવેલીમાં ભાજપના સ્થાપના દિવસ નિમિત્તે નાની દમણ બીજેપીના મુખ્યાલય

ખાતે પ્રમુખ પ્રમોદ દમણિયા દ્વારા ભાજપનો ધ્વજ ફરકાવવામાં આવ્યો હતો.

દીવ ખાતે આજે બીજેપી સ્થાપના દિવસની ઉજવણી અંગેના કાર્યક્રમ દરમિયાન ધ્વજ વંદન, શ્રદ્ધાંજલિ તથા બીજેપીના સ્થાપના દિવસના ઇતિહાસની જાણકારી અપાઈ હતી.

.....

RAJKOT – CODE OF CONDUCT

રાજકોટ જિલ્લા વહીવટી તંત્ર દ્વારા વિવિધ સ્થળો પરથી અનધિકૃત પ્રચારાત્મક બેનરો, પોસ્ટરો, દિવાલ પરના લખાણ વગેરે દૂર કરવાની કામગીરી કરવામાં આવી રહી છે.

જે અંતર્ગત રાજકોટ ગ્રામ્ય વિધાનસભા મત વિસ્તારમાં જાહેર મિલકતો પરથી એક હજાર 500 અને ખાનગી મિલકતો પરથી 279 મળી કુલ એક હજાર 779 અનધિકૃત પ્રચાર સામગ્રી દૂર કરાઈ છે. જસદણમાં કુલ બે હજાર 242 રાજકીય જાહેરાતો, ગોંડલમાં 504 પ્રચારાત્મક સામગ્રી દૂર કરવામાં આવી છે. જ્યારે જેતપુર વિધાનસભા મત વિસ્તારમાં એક હજાર 397, અને ધોરાજીમાં 735 રાજકીય જાહેરાતો દૂર કરાઈ છે.

MAHESANA - NATIONAL CHAMPIONSHIP

SWIMMING

વિશેષ ઓલમ્પિક્સ ભારત દ્વારા આયોજિત માનસિક દિવ્યાગજનો માટે રાષ્ટ્રીય ચેમ્પિયનશિપ સ્વીમીંગ 2024 બેંગ્લોર ખાતે યોજાઈ હતી.

અમારા મહેસાણા જિલ્લાના પ્રતિનિધિ જયંતી ચૌધરીના જણાવ્યા મુજબ રાજ્યની ટીમમાં જિલ્લાના ખોડિયાર એજ્યુકેશન ટ્રસ્ટ દ્વારા સંચાલિત માનસિક દિવ્યાંગ બાળકોની દિશા દે શાળાના દિવ્યાંગ ખેલાડી આમિર નોતીયારે 25.50 અને 25 બાય 4 મીટર ફ્રી સ્ટાઇલ સ્વીમીંગમાં બીજા નંબરે જીત મેળવી હતી.

.....

JAMNAGAR -DARSHAK AWARD

શ્રી કસ્તુરબા સ્ત્રી વિકાસ ગૃહ જામનગર ને વર્ષ ૨૦૨૩નો, દર્શક ફાઉન્ડેશનનો ' ગ્રામ પુનરુત્થાન પુરસ્કાર એનાયત કરવામાં આવ્યો છે. સંસ્થાના પ્રમુખ કરશનભાઈ ડાંગરે આ પુરસ્કાર સંસ્થાના પૂર્વ સુરીઓને સમર્પિત કર્યો હતો. આ પ્રસંગે દર્શક ફાઉન્ડેશનના ટ્રસ્ટીઓ તથા લોકભારતી સણોસરાના મેનેજીંગ ટ્રસ્ટીએ ખાસ હાજરી આપી, સંસ્થાનું બહુમાન કર્યું હતું.

.....

GSSSB

ગુજરાત ગૌણ સેવા પસંદગી મંડળ દ્વારા લેવામાં આવનારી વર્ગ - 3 ની ગ્રુપ એ અને ગ્રુપ બીની પરીક્ષાના પ્રવેશપત્ર ડાઉનલોડ કરવા માટે આજે છેલ્લો દિવસ છે.

ઉલ્લેખનીય છે કે અગાઉ આ પ્રવેશપત્રો ડાઉનલોડ કરવા માટે 31મી માર્ચ હતી. ઘણા ઉમેદવારોએ પ્રવેશપત્રો ડાઉનલોડ ન કર્યાનું ધ્યાને આવતા આ મુદત વધારીને છઠ્ઠી એપ્રિલ કરવામાં આવી હતી.
